

ሃገረ ኤርትራ

አሥመራ 04.09.2019 (ጳጳስ ነሐስ ፳፻፲፩ ዓ. ም.)

ናብ አቶ ሰመረ ርእሶም - ሚንስተር ትምህርቲ
አሥመራ

ጉዳይ፡- ብመንግሥቲ ዝተወሰደ ናይ ቤተ ክርስቲያን አብያተ ትምህርቲ

1. ንሕና ጳጳሳት ካቶሊካዊት ቤተ ክርስቲያን፣ ንሃገርና ኮነ ንኩነታት ካቶሊካዊት ቤተ ክርስቲያን አብ ሃገርና ብዚርኢ፣ ምስ አካላት መንግሥቲ ተራኺብና ክንሃረብ ክንላዘብ ናይ ወትሩ መደብና ድሌትናን እዩ። እዚ መደብን ድሌትን ግን ብወገን መንግሥቲ ዝኾነ ግምት አይተዋህቦን። ምእንት'ዚ ሕጂ'ውን፡



ተቃውሞና ናብ ዚምልከቶ አካል መንግሥቲ ነቕርብ አሎና። ተቃውሞና ድማ ቤተ ክርስቲያን ተልእኮአ እትፍጸመሉ ናይ ሕክምናን ትምህርትን መጋበርታት፣ አብዚ ቐረባ እዋናት መንግሥቲ ብኢደ ወነኑ ናይ ምውሳድ ንዝገበሮ ስጉምቲ ብዚርኢ እዩ።

2. አብ ከተማ አሥመራ ዚርከብ መድኃኔ ዓለም 2ይ ደረጃ ቤት ትምህርቲ ዘርእ ክህነት ብትእዛዝ መንግሥቲ [ብ2017] ካብ ዚዕጾ ደጊም ዳርጋ ክልተ ዓመቱ መሊኡ፣ እዚ ቤት ትምህርቲ'ዚ ካብ 1860 ዓ.ም.ፈ. አትሒዙ አብ ዝተፈላለዩ ቦታ እናተተኸለ፣ ልዕሊ 100 ዓመት ዘቐጻጸረ፣ ማለት አብ ኤርትራ ዘመናዊ ትምህርቲ ቀለምን ትምህርት መንፈስን አላፊኑ ብምሃብ፣ ንቤተ ክርስቲያንን ንሃገርን ዜገልግሉ መንእሰያት ዝኸብኩሎ ቤት ትምህርቲ እዩ፣ ከምዚ ዝበለ ርኡይ አበርክቶ ንዘለዎ ተቐዋም ምዕጻው፣ እሞ ከም ሃገርና ዝበለ ጽምኢ ትምህርቲ አብ ዘለዎ፣ ነዚ ውሳኔ'ዚ ምሃብ፣ ንተዓዛቢ ኾነ፣ ንሓታቲ ምላሽ ዘይተረኸበሉ አዝዩ ዘደንጹ ተግባር እዩ።

3. ብድሕሪኡ ድማ ሾመንተ ብካቶሊካዊት ቤተ ክርስቲያን ዚካየዳ ማእከላት ጥዕና፣ ፈጺሙ ተቐባልነት ብዘይብሉ ኣገባብ “ተደረብቲ” ብዚብል ምስምስ ናይ ምሕካም ተግባራትን [1 ታሕሳስ 2018] ከም ዜቋርጹ ተገይሩ። ኣብ’ዚ ዝሓለፈ ወርሒ [12 ሰኔ 2019] ድማ፣ 21 ናእሽቱን ዓበይትን ክሊኒካትን ናይ ጥዕና ማእከላትን ብሓይሊ ተሃጊረን፣ ንብረተን ተወሲዱ። ሕጂ ኸኣ እነሆ፣ ብዕለት 3 መስከረም 2019፤ ላዕለዎይ ደረጃ ማለት ሠለስተ ናይ ካልኣይ ደረጃ ኣብያተ ትምህርቲ፣ ሓንቲ ምስ መባእታን ማእከላይን ደረጃ እትርከቦን፣

- 1. መባእታን ማእከላይን ላዕለዎይ 2ይን ደረጃ ቤት ትምህርቲ ቅዱስ ዮሴፍ [ላ-ሳል] ከረን፣
- 2. ላዕለዎይ 2ይ ደረጃ ቤት ትምህርቲ ኣኅዋት ካፑቺኒ መንደፈራ፣
- 3. ማእከላይን ላዕለዎይ 2ይን ደረጃ ቤት ትምህርቲ ቅዱስ ፍራንቸስኮስ፣ ባጽዕ (ምጽዋዕ) ከም ዚዕጸዎ ወይ ከኣ ብመንግሥቲ ከም ዚውሰዱ ተገይሩ ኣሎ። ነዚ ብዚርኢ ግቡእን ቅኑዕን ተቓውሞና ነቕርብ።

4. ኣብ ዝተፈላለዩ እዋናት ከም ዝተገልጸ፣ ቤተ ክርስቲያን ዝኾነ ሓሳብ እንከተቕርብ፣ መንነታን ተልእኮኣን ብምትንታን እያ እትጅምር። ከመይ እቲ እትብሎን እትኸተሎን መትከል ነቲ ተልእኮኣን መንነታን ስዒቡ ዚመጽእ እዩ። ቤተ ክርስቲያን ኣደን መምህርን እያ። እቲ ተኻሊኦ ኢየሱስ ክርስቶስ’ውን ከም’ቲ ንሱ ዚፍውስን ዚምህርን ዝነበረ፣ ንቤተ ክርስቲያን እውን ክትፍውስን ክትምህርን ሥልጣን ሂብዎ እዩ። ነቲ ዘለዓለማውን ኣምላኻውን ሓቂ ክትምህር’ኳ እንተኾነ ቀንዲ ስራሓ፣ ንሱብ ብመላኡ ብነፍስን ብሥጋን ኸትረድኦ ሓላፍነት ኣለዎ። በዚ መሠረትዚ ከኣ ኣብ ትምህርትን ሓፈሻዊ ምዕባሌ ወድሰብን ዓቢይ እጃም ኣለዎ። ነዚ መዝነት’ዚ እትፍጽሞ፣ ኣብ ቀጽሪ ቤተ ክርስቲያን በይኑ ብሕቱ ዘይኮነስ፣ ኣብ ኣብያተ ትምህርታ ኣብያተ ሕክምናታት፣ ኣብ’ቲ ኸሉ ንምዕባሌ ሰብ እትሰርሓሉ ማእከላትን እዩ።

5. እቲ ሓፈሻዊ ናይ ክልተ ሺሕ ዓመት ታሪኻን ጉዕዞኣን ከም ዘነጽር፣ እዚ ዚስዕብ ካብ ባህሪኣን ተልእኮኣን ዚፍልፍል መሰልን ግዴታን ከምዘለዎ ትርዳእ። ክርስቲያናዊ ትምህርቲ-እምነት ክትምህር፣ ሰብኣዊ ፍልጠትን ምዕባሌን እተካይደሉ ኣብያተ ትምህርቲ፣ ምስኡ ዚተኣሳስር ዚንቀሳቕስን ዘይንቀሳቕስን ንብረት ክትውንን ከተካይድን መሰል ኣለዎ። እዚ መሰል’ዚ ብኣምላኽ ዝተዋህበ ባህርያዊ መሰል ስለ ዝኾነ፣ ብናይ ዝኾነ ይኹን ወገን ሠናይ ፍቓድን ድሌትን ዚወሃብ ወይ ዚኸላእ’ውን ኣይኮነን። እዚ ነቕ ዘይብል ሓቂ፣ ዘይትንከፍ መሰል ብዛዕባ ምጳኑ ድማ ኣብ ሕቶ ዚኣቱ ኣይኮነን።

6. ከምጋቲ ካብ ጥንቲ እሞ ኣብ መላእ ዓለም ከተዘውትሮ ዝጸንሑት፣ ዝኾነ ዓይነት ሰብኣውን መንፈሳውን ፍልጠት ዜማዕብል፣ ካብ ሙዓለ-ሕፃናት ክሳብ ደረጃ ዩኒቨርሲቲ ዜምህር ብብዓይነቱ ተቅዋማት ክትውንን ከተካይድ መሰላ ግቡኣ እዩ። ከመይ መምህር እያ ተባሂሉ ኣሎ። እዚ ብቤተ ክርስቲያን ዚካየድ ተቅዋማት እንታይ እዩ ዕላማኡ እንተተባህለ፡-

ሀ) ናይ ሰባት ሕልና ኩስኩስካ፣ ኣብ ኅብረተሰብን ሃገርን ምሉእን ግቡእን ቦታኣምን ኣበርክቶኣምን ዘወፍዩ ምሉኣት ሰባት ንምግባርም፣ ፍትሕን ሰላምን መሰልን ናጽነትን ሓቕነትን ሕውነትን... ዚመሃሩሉ እዩ፤

ለ) ወለዲ ንውሉዶም ዚበቅዕ ትምህርቲ ኣብ ምምራጽ ዘለዎም፣ ማንም ኬሕድጎም ዘይክእል ባህርያዊ ወይ ተፈጥሮኣዊ መሰል ምእንቲ ኪኸበረሎም፣ ኣብ መዕባይ ውሉድን ብሱል ዜጋን ኣበርክቶ ንምግባር፤

ሐ) ብሥልጣኔን ብፍልጠትን ንኪዓብዩ ንዜጋታት ንምሕጋዝ፣ ቦቲ ዝበለጸን ብዘመናት ዝተመስከረን ናይ ቤተ ክርስቲያን ሃብታም ልምድን ተመክሮ ከም ዚጥቀሙ ምግባር፤

መ) ቕኑዕን ብቕዕን ምዕባላን ወድሰብ እንተ ዘይኮይኑ፣ እዚ ናይ ቤተ ክርስቲያን ተቅዋማት ትምህርቲ፣ ካልእ ዝኾነ ይኹን ንቡር ይኹን ስቱር መደብን ኣገባብን ከም ዘይነበሮን ከም ዘይብሉን፣ እቶም ኣብኡ ዝተማህሩን፣ ነቲ ብሉጽ ኣበርክቶኡ ዘስተማቕሩን፣ ዝተፈላለዩ መደብ እምነትን ሃይማኖትን፣ መሥርዕ ሕይወትን ዚኸተሉ፣ ኣብ ውሽጥን ወጻእን ሃገር ፋሕ ኢሎም ዘለዉ ሕያው ምስክር እዮም።

ማእከላት እምነትን ምዕባሌ ትምህርትን ኣብ ጉዕዞ ታሪኽ፤

7. ታሪኽ ትምህርትን ኣመዓባብላኡን ኣብ መላእ ዓለም ክንርኢ ከሎና፣ ክንክሕዶ ዘይንኸእል ሓቂ ይገሃደልና። ካብ ጥንቲ ኣትሒዙ ቀንዲ መማዕበሊ ትምህርትን ስነጽሑፍን ሥልጣኔን፣ ሃይማኖታዊ ማእከላት ኮይኑ፣ ብፍላይ ኣበርክቶ ኣብያተ ክርስቲያናትን መሳጊድን ኣብ ምዕባሌ ትምህርቲ ዘይነጻቕ ጥራሕ ዘይኮነስ፣ ኣዝዩ ዚድነቕን ዘንጸባርቕን ምዕራፍ ዝሓዘ እዩ። ናብ ታሪኽ ሃገርና ንድሕሪት ምልስ ኢልና ምስ እንርኢ እውን፣ እቲ ጥንታዊ ገዳማትን ኣድባራትን ኣርቶዶክሳዊት ተዋህዶ ቤተ ክርስቲያንን፣ ጥንታዊ መሳጊድን ኣብ ጽሕፈትን ንባብን፣ ኣብ

ምዕቃብ ጥንታዊ ታሪኽን ትምህርትን ዝነበሮ ጽልዋ ኣብ ቦታኡ ኮይኑ፣ ብሓፈሻኡ ኣብ ናይዚ ሕዝብን ሃገርን ባህላዊ ሕንጻትን መንነትን መሠረት ዘንበረ እዩ።

- 8. መበቄልን ምምዕባልን ዘመናዊ ትምህርቲ ኤርትራ ኣብ ዚትንተነሉ ኩሉ፣ ካቶሊካዊ ኣብያተ ትምህርትና ብሓፈሻኡ ከኣ ኣበርክቶ ቤተ ክርስቲያንና በዚ ዓውድዚ፣ ኣንጻባራቂ ቦታ ከምዘለዎ ኩሉ ዚፈልጦ እዩ። ኣብ ኣፍሪቃ ንፈለግ ጊዜ ጥበብ ማኅተም ብምትእትታው፣ ኣብ ሃገርና ናይ ትምህርትን ጽሕፈትን ማዕጾ ዘርሓዎትን ጉዕዞ ትምህርቲ ዘንሃረትን ቤተ ክርስቲያን እያ።

ኣብ ዓዲወግሪ [ሳን ጆርጅ]፣ ኣብ ሠገነይቲ [ስኮላ ኣርተ መስቲየሪ ሳን ሚኬለ]፣ ኣብ ዓድቐይሕ፣ ኣብ ከረን [ሳልቫጎ ራጂ(ስኮላ ኣርቲ ኤ ሚስተሪ)]፣ ኣብ ኣሥመራ [ስኮላ ቪቶሪዮ ኣማኑወለ II] ብጊዜ መግዛእቲ ጣልያን ንደቀባት ተደኩነን ዝነበራ፣ ብቤተ ክርስቲያን ወይ ብናይ ቤተ ክርስቲያን ሰባት ዚካየዱ ዝነበራ እየን። ድሕሪ ካልኣይ ኩናት ዓለም ድማ፣ ኣብዛ ዘመናዊት ኤርትራ ዝቐማ፣ ካብተን ኣብዛ ዋና ኸተማ ኣሥመራ ቐንዲ ቐንዲ ንምጥቃስ፣ ኮምቦኒ ኮሌጅ፣ ኣሥመራ ዩኒቨርሲቲ፣ ኮሌጅ ላሳል፣ ኮሌጅ ቅድስት ሓናን፣ ናይ ቀትሪ ንሕፃናት ናይ ምሽት ከኣ ንዓበይቲ ቤት ትምህርቲ ቅዱስ በርናርዶስ...ካልኦትን ነበራ።

ብፍላይ ድማ ኣብ ከባቢ 1965 ዓ.ም.ፈ. በዓል ሰናይ ዝኸሪ ብጹዕ ኣቡነ ኣብርሃ ፍራንስዋ ብዝወሰድዎ ተበግሶ ክሳብ 70 ዝኣክላ ኣብያተ ትምህርቲ ኣብ ቁሽታትን ዓዳትን መላእ ኤርትራ ተጀሚረን ንነዊሃ ዓመታት ንብዙኃት ኤርትራውያን ሕጻናት ኣብ መአዲ ትምህርቲ ከም ዘሳተፉ ምዝክራ ግቡእ እዩ። ካብ ጊዜ መግዛእቲ ጣልያን ኣትሒዙ፣ ዘመናዊ ኣመሓዳድራን ኣመሃህራን፣ ፖሊቲካዊ ጉዕዞን ስነጽሑፋዊ ምህዞን ምዕባሌ ቋንቋን ዝተኻየደ ናይ ደቂ ሃገር ፈላጊ ንጥፈታት ኩሉ፣ ሳላዮም ኣብ ናይ ቤተ ክርስቲያን ተቅዋማት ዝተማህሩ እዩ ተሰላሲሉ። ነዛ ዘመናዊት ኤርትራ ከኣ መሠረት ኣንቢሩ። ኣብ ምብግጋስ ፖሊቲካዊ መስርሕ ናይዛ ሃገር፣ ኣብ ፖሊቲካውን ሓርነታውን ጉዕዞ ቃልሲ፣ ኣብ ኣብያተ ትምህርቲ ቤተ ክርስቲያን ናይ ዝተማህሩ ሰባት እጃም ናቱ ዕዙዝ ምዕራፍ ዘለዎ እዩ።

- 9. ኣብ ታሪኽ ከምዚ ዝበለ ዕዙዝ ተራን እጃምን ንዘለዎ ናይ እምነት ማእከላትን ተቅዋማትን፣ ነቲ ብተግባር ዘመስከረሉን ዝተዓወተሉን መዳይ ትምህርቲ ንኸተሕድጎ፣ “ኣይምልከተካን እዩ” ምባል ደኣ ምስ ምንታይ ኪቐጽር እዩ? ተጻይ እምነትን ሃይማኖትን ብቐንዱ ክንብሎ እንተ ዘይኮይኑ ካልእ መግለጺ የብሉን። እምነትን ናይ ኣምላኽ ፍርሃትን ካብ ዜምህር ማእከላት ንሕፃናትን መንእሰያትን ነጹልናኹ፣ ነዛ ሃገር ከመይ ዝበለ ንኡስ ወለዶ ከነፍርየላ ተሓሲቡ ማለት እዩ?

10. ብፍላይ ናብጥቲ ናይ ካቶሊካዊት ቤተ ክርስቲያን ኣብያተ ትምህርቲ ክንመጽእ ከሎና፤ ናብዚ ውሳኔንዚ ዜብጽሕ ዝኾነ ይኹን ናይ ሥርዓተ ትምህርቲ ምዝንባል፤ ዝኾነ ይኹን ምጥሓስ ሕጊ፤ ወይ ዝኾነ ንጽፈትን ኣወሃህባ ትምህርትን ብዚርኢ፤ ኣብ ኣብያተ ትምህርትና ዝተረኽበ ካብ መሥመሩ ዝሓለፈ ወይ ዝተረፈ ኣገባብ፤ ብወገን መንግሥቲ ኣይተጠቓሰን፤ ኪጥቀስ ዚከኣል'ውን ፈጺሙ የልቦን። ኣብያተ ትምህርትና ሎሚ ጥራሕ ዘይኮነስ ካብ ቅድም ኣትሒዙ፤ ኣብ ዕለታዊ ኣሰራርሓኡን ኣብ ናይ ሃገራዊ መርመራታት ዚረኣ ውጽኢት ተመሃሮኡን፤ ብብቕዓቱን ብዓይነቱን ዚልለ ብምጃኑ፤ ንኸምዚ ዝበለ መንግሥታዊ ውሳኔ ዘይኮነስ፤ ንምትብባዕን ንሽልማትን ዚዕድም ከም ዝኾነ፤ እቲ ዚምልከቶ መንግሥታዊ ኣካል ሚንስትራ ትምህርቲ ብብግዜኡ ዝቐረበሉ ጸብጻባትን ኣብ ሰነዳቱን ኣርካይቡን ሒዝዎ ዘሎ መዛግብትን ምስክሩ እዩ።

11. ብናይ ቤተ ክርስቲያን ርድኢት፤ ብትምህርቲ ዝመጽእ መንግሥቲ ዘለዎ ግዴታን ሓላፍነትን፤ ኩሎም ዜጋታት ዜድልን ዚበቅዕን ዕድል ትምህርቲ ምርካቦም ከረጋግጽ፤ ዘለዎም መሰላትን ግዴታታትን ከፍልጦም፤ ሕፃናት ዚግባእ ትምህርቲ ከምዚረኽቡ ምግባር፤ ናይ ትምህርቲ ተቅዋማት፤ ብዚግባእ ዚምህሩን ዘይምህሩን፤ ነቲ ዝወጽእ ሃገራዊ መምርሕን ሥርዓተ ትምህርትን ዚኸተሉን ዘይኸተሉን፤ ምክትታል እዩ። እቲ ዚወጽእ መምርሕታት ድማ ነቲ ኣገባብ ኣመሃህራ ዚሕግዝ ኪኸውን፤ ንዚተባባዕ ምትብባዕ፤ ንዚሕገዝ ምሕጋዝ፤ ነቲ መኣረምታ ዜድልዮ ብምእራም፤ ብግሊ ይኹን ብናይ ኣብያተ-ክርስቲያን መደባት ንዚካየድ ናይ ምምሃርን ምስትምሃርን መስርሕ ንቕድሚት ከም ዚስጉምን ምግባር እዩ።

መሰል ወለድን ቤተ ክርስቲያንን

12. መንግሥቲ ነቲ ናይ ወለድን ናይ ቤተ ክርስቲያንን ድሮ ውሁብን ኣድማሳውን ዝኾነ መሰል ኪፈልጥን ከኽብርን ግቡኡ እዩ። ወለዲ ንደቆም ዝደለዩዎ መደብን ኣገባብን ትምህርቲ ኪመርጹ፤ ቤተ ክርስቲያን እውን ነቶም ኣብ ትሕቲኣ ዚርከቡ ኮነ ነቶም ኣብያተ ትምህርቲ ንዝመረጹ ወገናት ብናጽነት ክትምህር ዘለዎ መሰልን ግዴታን ኪፍለጥን ብዚግባእ ኪኸብርን ኣለዎ።

13. ካብዚ ወጻኢ ምስቲ ናይ ወለድን ናይ ቤተ ክርስቲያንን ዚጸረር ስጉምቲ ምውሳድ ግን ተቐባልነት ዘይብሉ ፍጹም ሃሳዬ እዩ። ንሕፃናት ንመንእሰያት ካብ ወለዶም፤ ካብታ ብሞራልን ብሥነምግባርን እተሃንጸም ቤተ ክርስቲያንን ቤተ እምነትን ነጺልካ፤ ነዚ መሠረታዊ ባህርያውን መሰልን ግዴታን ሸለል ኢልካ ዚግበር

አገባብ፣ “ንመንእሰያት ንምውናን” ዚግበር መደባት፣ ሲቪል ኅብረተሰብ ይኹን እቲ ናይ እምነት ማእከላት ሕግን ሥርዓትን ተኸቲሉ፣ ንወድሰብ ይጠቅም ዝበሎ ንጥፊታት ንኸየካይድ ኣብ ዚዕገተሉ ኣገባብ ኩሉ ናጽነት የልቦን፣ ኣድማሳዊ መሰል ሰብ እውን ኣይተኸብረን ማለት እዩ። ኩሉ ብመንግሥቲ ጥራሕ ከም ዚግበት ዚገብር ኣገባብ፣ ናይ ውልቅን ናይ ግልን ናጽነትን ንጥፊታትን ዚግግት እዩ፣ ናጽነትን መሰልን ኣብ ዘይተኸብረሉ፣ ሰላም ርግኣት ምዕባሌ ኪመጽእ ዘይከኣል እዩ።

ብመሠረት፣ ዚ መትከላት፣ ዚ እምበኣር፣ ነዚ ብብግዜኡ ብመንጽር ተቅዋማትና ዚካየድ ዘሎ መሰል ዝጠሓሰ ውሳኔን ተግባርን ንሕና ከም መጠን ሰባት፣ ከም መጠን ኤርትራውያን ከም መጠን ካቶሊካውያን ፈጺምና ኣይንቐበሎን፣ ነቲ ከም መጠን ዜጋታትን ኣመንትን ዘሎና መሰልናን ግዴታናን እውን ሽለል ኣይንብሎን፣ እዚ ዝተጠቐሰ መሰልና ምስ እንግፈፍ፣ ወይ ድማ ነዚ ግዴታና ምስ ዘይንፍጽም፣ እቲ ቀዳማይ ግዳይ ዚኸውን፣ እዚ ኣብዛ ሃገር ዘሎ ሰብ ወይስ ኅብረተሰብ እዩ፣ ቀጺሉ ድማ ሃገር ብዓባያ እያ። በቲ ዝቐመሉ ዕላማኡን፣ በቲ ብተግባር ዝተራእየ ኣሰራርሓኡን፣ ተቅዋማትና ብምሉኡ ንረብሓ ሕዝብን ሃገርን ምዃኑ ስለ ንተኣማመን፣ እዚ ተቅዋማት፣ ዚህገርን መሰል ቤተ ክርስቲያን ኪድፈርን ከሎ ጉድኣቱ ንመላእ ሕዝብን ሃገርን ምዃኑ ኪፍለጥ ኣለዎ።

መዛዘሚ

14. ኣብጎዚ ሃገር፣ ዚ ዝሎ ኩነትን ንዝሓለፈ ታሪኽን ድሕሪ ፈቲሽና፣ ብፍላይ ብመንጽር ትምህርቲ እቲ ናይ ቤተ ክርስቲያን ታሪኽ ዘንጸባርቅ ደኣምበር ዝኮነ ይኹን ጸሊም ነጥቢ ከም ዘይርከቦ ኣፍና መሊእና ክንዛረብሉ እንኽእል እዩ። ምእንትጎዚ እዚ ሕጂ፡-

ሀ) ብመንጽር ናይ ትምህርትን ሕክምናን ተቅዋማትና ዚወሃብ ዘሎ ውሳኔታትን፣ ስዒቡ ዚካየድ ዘሎ ተግባራትን፣ ንናይ ቤተ ክርስቲያን መሰልን ናጽነት እምነትን ብቐንዱ ዚጸባእ ተግባር፣ ኣብጎቲ መደብ እምነታን መንነታን ኣገልግሎታን ብቐንዱ ዚኣቱ፣ ስለዚ ኸኣ ንህላዌኣ ዚትንክፍ ምዃኑ እናገለጸና፣ እዚ ኣገባብጎዚ ዳግመ ግምት ተገቢሩሉ ብዝቐልጠፈ ደው ኪብል ነሓትት።

ሁ) ተቅዋማት ቤተ ክርስቲያን ኩሉ ከም መጠን ናይ ደቂ ኤርትራ ተቅዋማት፣ ነቲ ሥሩዕን ብሉጽን ትምህርታውን ሕክምናውን ኣገልግሎቱ ብናጽነትን ብተወፋይነትን ንኺቕጽል ዕድል ኪወሃብ ነሓትት።

ሂ) ዝኾነ ይኹን ኪእረም ወይ ኪዕረ ዚድለ እንተሎ ድማ፣ ብሓባራዊ ዘተን ምርድዳእን ኪፍታሕ ጽቡቕ ጥራሕ ዘይኮነ እቲ ኡንኮ መንገዲ ምዃኑ ነመልክት።

15. ቤተ ክርስቲያን እምበኣር በቲ ብዘመናት ዘጥረየቶ ተመክሮን ነዊሕ ትውፊትን በቲ ዘለዋ ዓቕምን፣ ኣብ ምዕባሌ ሰባት ቀንዲ ረጅሒ ብዝኾነ ዓውዲ ትምህርቲ፣ ነቲ መንግሥታዊ መምርሒ ትምህርቲ ብምሕላው፣ በብዓይነቱ ኣብያተ ትምህርቲ ከተካይድ፣ መደባ ምዃኑ ትገልጽ። ነዚ መደባ ዚቃወም ዝኾነ ዓይነት ውሳኔ ወይ ኣገባብ ነቲ ናጽነታን መሰላታን ከም ዝገፈፋ ትርዳእ፣ እዚ መሰላትንዚ ዳግም ክሳብ እትለብስን ናጽነታ ክሳብ እትጭብጥን ከኣ ምስ ምእመናና ኮይና ናብ ኣምላኽ ዘየቋርጽ ጸሎትን ስእለትን ተብጽሖ፣ ብሕጋዊ መንገዲ ከኣ ናብ ዚምልከቶ ኣካል ምእንቲ መሰላ ኣቤት!! ካብ ምባል ዓዲ ኣይትውዕልን።

ኣምላኽ ንሃገርና፣ ሃገር ሰላምን ፍትሕን ሃገር ርትዕን ፍቕርን ይግበረልና።

ካቶሊካውያን ጳጳሳት

- 1. ኣቡነ መንግሥተኣብ ተስፋማርያም፣ ሊቀ ጳጳስ ዘመንበረ ኣሥመራ
- 2. ኣቡነ ቶማስ ሶስማን፣ ጳጳስ ዘመንበረ ባረንቱ
- 3. ኣቡነ ኪዳነ የዕብዮ፣ ጳጳስ ዘመንበረ ከረን
- 4. ኣቡነ ፍቅረማርያም ሓጎስ፣ ጳጳስ ዘመንበረ ሠገነይቲ

ቅዳሕ ናብ:-

- 1. ሚንስትሪ ዞባዊ ምምሕዳር
- 2. ቤት ጽሕፈት ሃይማኖታዊ ጉዳያት
- 3. ቤት ጽሕፈት ህ.ግ.ደ.ፍ.
- 4. ምምሕዳር ዞባ ደቡብ
- 5. ምምሕዳር ዞባ ዓንሰባ
- 6. ምምሕዳር ዞባ ሰሜናዊ ቐይሕ ባሕሪ